

انتقاد

ماہنامہ ”خاتون پاکستان“

۵، گارڈن روڈ، کراچی-۳

رسول نمبر (۵۱۳۸۴ - ۱۹۶۴ء)

قیمت دس روپے

صفحہ ۹۹۲

مدیر شفیق بریلوی

مجلہ ”خاتون پاکستان“ نے پچھلے تین سالوں میں بے بہ پے رسول نمبر پیش کر کے اس سعادت کو اپنے ساتھ کچھ اس طرح مخصوص کر لیا ہے کہ اس مجلہ کا نام آتے ہی ذہن میں رسول نمبر کے الفاظ گونجنے لگتے ہیں۔ مدیر مجلہ اس بات کا تو اہتمام کرتے ہی ہیں کہ سیرت کے موضوع پر اکابرین قلم سے نگارشات حاصل کریں لیکن زیر تبصرہ رسول نمبر میں ایک اور اہتمام بھی قابل داد ہے۔ وہ ہے تنوع کے ساتھ ساتھ جامعیت۔ سیرت کا کوئی پہلو نہیں جس پر کچھ نہ کچھ لکھا نہ گیا ہو۔ اس کا اندازہ ذیل کی سطور سے ہوگا۔

تقریباً ۱۷۸ نظم پارے نعتیہ کلام کے ہیں۔ اس کے علاوہ مقالات ہیں جن کی سرسری تقسیم یوں ہو سکتی ہے :

فن نعت : ۵ مقالے، حضور ص کی سیرت کے مختلف پہلوؤں پر : کردار : ۳ ، اخلاق : ۳ ، سراپا : ۲ ، نبوت کا منصب : ۴ ، نجی زندگی : ۱۳ ، معاشی زندگی : ۲ ، معاشرتی زندگی : ۱۵ ، سیاسی زندگی : ۴ ، انتظامی پہلو : ۳ ، تعلیم : ۱ ، جنگیں : ۳ ، عدل : ۳ ، فن تعمیر : ۳ ، مکتوبات و معاہدات : ۲ ان گراں قدر مقالات کے علاوہ فن سیرت پر بھی چار مقالات ہیں۔ سیرت اور مغربی مصنفین کے موضوع پر دو۔ پھر اردو کے علاوہ دوسری زبانوں میں سیرت نگاری کے سلسلے میں بنگالی (۳ مقالات) اور چینی (ایک مقالہ) زبانوں کا جائزہ شامل ہے۔ آخر میں مدیر نے اردو زبان میں سیرت کے متعلق کتابیات کی فہرست شامل کردی ہے۔ جو قابل قدر ہے۔

مجموعی طور پر ”خاتون پاکستان“ کا یہ ضخیم نمبر ایک قابل ستائش کوشش ہے، جس کو ہر حلقے میں قدر کی نگاہ سے دیکھا جائے گا۔ ہماری رائے میں ایسے کالجوں اور اسکولوں کی لائبریریوں میں پنہچنا چاہئے بلکہ یہ اس لائق ہے کہ طلبہ نصاب کے طور پر اس سے فائدہ اٹھائیں۔